

పదకేళిక

నెల పొడిచింది:

ఒళ్ళు గరిపొడిచింది -

పైన కమ్మెసె మొయిలు, మొయిలు కాదేమో, గగనానా గంధర్వులు, -
కరవీరకోరకాల సేసలు జల్లిరేమో, - అదేనేమో లేలేత జేగురింపు!

ఆ జేగురుగుంపు, - జేజేల రాయని, - జలాజూటమేమో, - కాదో మరి
- నెలవంకకు తావెక్కడ, పదారుకళల నిండుతనాన నులివెచ్చ తరితీపులు, -
తెలివిందులుచేసే - కందువ లేవంక, - అయ్య సిగపూవుగ అమరేందుకే కద! -

వెన్నెల మిన్నేరై, - కన్నులమేర కమ్ముకున్నది!

కనుచూపు పొలిమేరల, - కరుడుట్టిన, - మసక, - మహాదేవుని ఆలయ
గోపురమానా, - డానేమో, - 'శివుడులేని చిత్తమున్నదా, - శివాలయములేని, -
సీమ ఉన్నదా?'

యిదే గ్రామము? - అడిగొప్పల కావలె - కావలె; మట్టి మిద్దెలు
చుట్టూగుడిసెలు, - యీ తరిపివెన్నెల కమ్ముకోంగా, - స్వాటికమ్మూర్తులైనది.
యా సీమ యీశావాస్యమే! - అందులకు, - ఎప్పటి ముచ్చటో తలచుకుని, -
నవ్వుకున్నాడు!

- 'చిన్నవాడా!' - నీ చిత్తము శివునిమీదనే, - కాని, భక్తి భామలమీద!' అని, -
తాతగారి నమ్మినబంటు చెన్నకేశవులు, - ఆనాడు నలుగురిలో, - నవ్వుమొగం
జేసుకుని మందలింపుగానో దుయ్యబట్టుకున్న ముచ్చట - శ్రీనాథుడికి జ్ఞాపకం
వచ్చి, - కనులవెంట నవ్వుకున్నాడు!

అది విన్నవారికి ముచ్చటే కాని, - తనకు చిన్నతనమనిపించింది, ఎందుచేత? -

కృష్ణా పట్టణములో, - విజయదశమి పండుగలకు, - జక్కులవారొచ్చి మేళం
కట్టినారు. వారిది కృష్ణాతీరం! మగవారు కమ్మెచ్చిన దీసినట్లున్నారు. జక్కులసానులో,
- సానకొకతీరు చక్కదనము! వెరసి మైమరపించు లావణ్యము: వారిలో, -
జగదీశ్వరి, - అధిక - చక్కనిది! అది, - తానన్న మాటకాదు, తాతగారు
సైతము తలయూచి, - సెలవిచ్చినదే!

తనకప్పటికి నూగుమీసము వచ్చినది! దానిదీ, - యింఛుమింఛు తనయీడే! -

ఆనాడు, - బహుశః పంచమినాడు, - జక్కులవారు 'శివలీల' అభినయించినారు,
కథ, దారుకావనక్రీడ! శివుడు, వేంకట్రాయుడు; అష్ట-భరితములు నేర్చినవాడు -
పండితుడు; పై పెచ్చు, బ్రాహ్మణుడు; కోడెకారుతనాన, - జక్కుల మీనాక్షిని
చేపట్టి, - సుఖాన ఉన్న ప్రాణి! -

రాయడి కూతురు జగదీశ్వరి! పొక్కిలి - మాణిక్యముతోపుట్టిన పడుచు! తండ్రి చెప్పిన విద్య గోరంత, దాని కబ్బినది కొండంత! అలదాని, - రూపే గానము, - చూపే, - అభినయము, - ఏపే, - లాస్యము! అంతఃపురాంగనలందరికీ, ఆ తీవ్రలేదు; అందలాలెక్కే, అందరి మన్ననలూ అందుకునే మధురాధరల కంతటి పరువము లేదు, - పరువూ లేదు.

జక్కలమేళము వచ్చినదంటే, సీమకు సింగారమే!

స్వామివారి ఉత్సవానికైనా, అంతటి సంబరమూ, సమ్మర్థమూ ఉండదు.

జగదీశ్వరి, - ఈశాని వేషము కట్టినది:

అదీ, - చివరకు...

అంతకు, మునుముందు, - దారుకావనిలో, నడయాడే ఋషికన్యగా, లోలగా, - పొడుగ్గా, - ఖండితంగా, - కలహంతరింతగా, - చిగురుకు, - అభిసారికగా, - ఆహార్యముతో బాటు, - అభినయవైఖరీ మార్చి, - ఎప్పటికప్పుడు, - ఎవరీ నాట్యసాని - అని అందరూ, - అబ్బురము చెందేతీరున, - వింతలూ విద్దెలూ చూపినది! ఆ వేషము కట్టినది జగదీశ్వరి, - అని, - అందరికీ తెలిసినదే, - కాని, - క్షణానికొక తీరున గోచరించడముతో, వారందరు వేర్వేరని భ్రాంతి, చూపరులకు కలిగినది! అభిసారికగా వచ్చి - నాయకుణ్ణి - పరవశింపజేసి, అతడానంద, - మత్తులో ఉండగా, - అంతలో, ఈశానియై వచ్చి, - వాని కౌగిలి నలముకొని, - కలిసి మెలసి లాస్యమాడించినది!

తాతగారు - కమలనాభామాత్యులు, - రాయడికి, - సేలువ గప్పినారు! ఈశ్వరుని చేరబిలిచి, - 'యీ బాలను సముచితముగా సమ్మానించుట నీకు వదలినామోయి, - అన్నట్లు, - తనవంక, - చూసినారు! తనది, నేరని తనము, - ఆపై, - ఆ తరుణాన చేతగానితనము! తనకు తానలవిమాలి, - చేయాడక, - కనులార మ్రొక్కినాడు! ఈశ్వరి, - తెల్లబోయి వెనుకంజవేసి, వెనుదిరిగి నడచిపోయినది! ఆ వయారి కనుచాటైనది, తాను గమనించేస్థితిలో లేడు! తాతగారు, తన మనుమడు, - యీ యీడుకే సరసుడయినాడనుకున్నారేమో! - మేలుగా తలయూచినారు! చెన్నకేశవులు, - ఆ పొల్లుమాట అడినాడు! సభలో బలసికూర్చున్నవారు, - కలకలలాడినారు! తనకు కనువిప్పి చేసినారు!"

ఈశ్వరి, - మరి, - మేళము కట్టలేదు!

మరునాడు, - రాయడు తాతగారి సముఖానికి వచ్చినాడు!

మీ మనుమని మరియుదలో, - మా బాలకు మతి పోయినది! అనినాడు:

తాతగారు - అది రాయడి నెరజాణతన మనుకొని, - ఆహోఁ- అని మజ్జయించి, - మా చిన్నవాడంతటి నవమన్మధుడనుకొన్నదా, - మీబాల? - అని చిరునవ్వు గునిసి, - 'రాయడూ! పరువున బుట్టి - గౌరవాన పెరిగి, - రసికరాజుల మన్ననలనందిన, పరుల యింటి ఆడబడుచును యీ ముద్దుసలి - యిలా పరిపొసిస్తూండటం తగునా, - అనుకుంటున్నావా? - అది కాదోయీ, - కాబోయే మనుమరాలిని...'

రాయడు పరశురామునివలె ఘూర్ణిల్లి, - అంతలో వినయ మలవరచుకొని, -

'అమాత్యశేఖరులు సెలవిచ్చినది, - యీ అజ్ఞానికి అవగతము కాలేదు!' అని పెదవిబిగింపున పలుకగా, - తాతగారు ఒక నవ్వు నవ్వి, - రాయడూ, - నీ యెదుట నా నియోగము సాగలేదు! రవంత గడుసుతనాన పోయి, - నీకు కనుకినుక కలిగించినాను! గమనించినానులే! అల్లుడా, - మీ చిన్నది, - మాకు మనుమరాలయ్యేనని - మే మనినది, - మాట త్రుళ్ళికాదు! మనసారా వాంఛించినదే!

ఏమోయీ, - మా పట్టణానికి, - మీ రాకపోకలు, - యీనాడు మొదలైనవా? మా ఆదరణ - మా అభిమానమూ, - నీకూ, - నీవారికీ సరిక్రొత్తదా? - మా సీమలో, - ప్రాయపువారు - కళారసికులు కాని, - కనువెదురున అసురసురయే; - సామాన్య కాముకులు కారు!

యింతకాలము, - నీవు యీపాటి గమనించనేలేదా? - మా మనుమడు, - మీ పరువును, - ప్రాభవమునూ చులకనజేసి, - మీ బాలను, - గాంధర్వాన చేకొని, - కమనుడై కాపురముకట్టే ననుకున్నావా? -

అందులకు మే మామోదించే మనుకున్నావా? - మీకు పరువు కానిది, - మరొకరికి పరువయేనా? రాయడూ - నీ కుమార్తెను, - మా చిన్నవానికి యిచ్చి, సలక్షణంగా, వివాహము జరిపించవలసినదిగా, - నేనై కోరుతున్నాను:

అల్లుడా, - మనకూ, - మనకు యీనడుమ రాకపోకలంతగా లేవుకాని, - మన బాంధవ్య మీనాటిదా? శారదాదేవి కలూక్షము సంపూర్ణముగ లభించిన అదృష్టశాలివి! నీతో మా మారన్న వియ్యమందటము, మా యిలువాసికి ఘనత. మీ కన్యకు, - మావానిని తలదన్నే వాడు దొరకడని కాదు; కాని, - సాటివాడను, - చేజాచినాను, - దయచూడవోయీ!...

తాతగారంటివారు - అలా ప్రాధేయపడటం, - అందరికీ అబ్బురమనిపించింది: తనకు మరీ వింతగా తోచినది! తానా కన్నెను ఆ తీరున జూచింది లేదు! తనకు ఏ కామానా లేదు, మరి, - ఆయన వాక్కు ఫలించేనా, -

రాయడు పసివానివలె రోదనము చేసినాడు, అయ్యా! - నన్ను హింసించకండి! - నేను ఏ అదృష్టానికి నోచలేదు - మా - ఈశ్వరికి, - వేదురెత్తినది - మన మాట లేదు, - మన లోకము కాదు, - తాతగారు, - మ్రూన్పడి, - 'ప్రయోగమేమో?' అని తనలో తాననుకొనగా, - కాదు, - ఆ రక్ష మాకున్నది! యిది దైవప్రభావమే!' అని రాయడనగా - తామందరూ, - తరలిపోయి, - వారి విడిదికి చేరుకొనంగా - అచట గోచరించినది, - చివురుబోలిన చిన్నది కాదు, కొదమసింగము! ఆ గర్జన అల్లంతమేరా, - మార్మోగుతూ ఉండేనే!-

కాల్పేతు లాడకుండ, - కదలిపో వలనుగాకుండ, కట్టి వేసినారు! అయినా, కడలిపొంగులో చంద్రబింబమే!-

అందరి చూపులలోనూ, జాలి, వెల్లువ కట్టినది! తనకు మాత్రము అయ్యో పాప మనిపించలేదు! పంచెవన్నెల చిలుక పంజరాన చిక్కినట్టున్నది -

పంజరమా? - అష్టదశ పద్మమా? -

శుకమా? - కింశుకమా? -

కలల నిండి, - కనుల నిండ కలయబర్చిన మందారవనము-
మందార వనములో మాణిక్యవీణె!

అహో! అని, తనకు వినిపించినది కాదా?

-అంతలో ఆ శివము సన్నగిలిపోయినది!

చిన్నదాని మోమున వెన్నెల చిగురించినది - పంజరాన చిలుక ఏ తీరున పలికినది?...

'- వేదాల బాలింతరాలా! - నీవు, వెనకయ్య అయ్యలో చెరిసగము కావు; అయ్య సిగపూవులో అమృతమ్ము నీవు, అల బేసికంటిలో అనలమ్మె తాను!-'

'మంచు గుబ్బలిమీద, మాతల్లి! నీవు, మంచి ముత్యాలల్లు మాలలైనావు - ఆ మాల పొగడపూమాలగ మార,- నీమాల తెలివేల్పు నెయ్యుడై నాడు!-'

యిప్పు డిదేదో, - అలివిమాలిన ఆనందము.

-యింతకు ముం దలముకొన్న ఆవేశము లేదు -

ఆ వాలకము చూసి, - అందరూ తేరుకున్నారు, -

కాని, - ఎవరూ చేరబోరే!-

కాళ్ళకూ, ముంజేతులకూ, - వేసిన ఉచ్చులు, - తాను తీసివేసినాడు: అంతలో ఆ బాలకు ఎక్కడలేని అలసటావచ్చి - నిలువలేకపోయినది, తానే సందిట పట్టుకొన్నాడు! తనువు సోకంగనే, మనిషివలె బిడియపడినది! కాని, - మనిషి కాదది, మంచుకొండ! - తాను గజగజ లాడిపోయినాడు: అడుగు, తనంతట వెనుకాడినది!

తాతగారు, - పలుకరించినారు, -

'ఏమమ్మా! - బడలిక చేసినదా?'

'తీరినది!'

'మేలు!'

'మేలుకొన్నాను! - మీ రింక నిదురపొండి!-'

'పవలు నిదురా?-'

'పవలు నిదురిస్తే - రేయి కనువిప్పతుంది: కను రెప్పలు చీకటికప్పుకు, - గగనం అంబరమైతే, - అంబరమే సంబరమై డమరునాదం పడితే, - ఆదమరచి, - కైలాసం, - తాండవమే మొదలిడితే-'... అని డమరుక రవళి ఉప్పతిల్లేతీరున పెదవులు చెకుముకిలాడించి, - చెక్కులు పూరించి, - పిడికిట గుమ్మరించి శంఖనాదం రాపొడించింది:

తాతగారు - అహోపారవశ్యంలో, ఉన్నారు:

అనుసరించి వచ్చినవారి కనుదమ్ముల కానరాని, - కాంతి నివురుమాటున పిక్కటిల్లినది:

తనకు, - ఆ పారవశ్యము లేదు -

ఆ బాలతీరు, అబ్బురమనిపించ లేదు-

తీవెనున్న పూవు. నిగనిగల వగలు బోయి పలుకరించి నలులు, -
 ఎలమావికొమ్మ చిలారున ఉన్న కోయిల, - తలూలున ముంజేతిని వ్రాలి, -
 మురిపెము జూపించినటులు, - జాబిలిలో, చూచాయగా తోచే కుందేటికూన, -
 తన ముందర కుప్పించినటులు, - అనిపించినది: ఆచిన్నది, - నీ రెండబోసుకొన్న
 కనకగిరి శృంగమైనది, ఆ అపరంజిని: వెలుగులు కరువున బోసి, - రూపొందించ,
 - తన కౌగిలి కందీయ తమకాన ఉన్న తీరున తోచినది: అంతలో, - ఆ
 చిన్నారి, - శివదేవుని సిగపూవై, - సామేన నొదిగిన సర్వమంగళ దరహాసమై; -
 అల్లంతలో, బుసకొట్టే, నాగకేయూరమై కనిపించినది - కాని, - తన మనస్సు,
 - గాలితాకిడి లేని తావున ఉంచిన జ్యోతి -

శంఖనాదం పట్టి, - యీశ్వరి, - రిమరిమ లాడిపోయి, - మొయిలు గోరాడిన
 తీరున, - నడకల హుంకరించి, - పున్నమి ప్రొద్దుల సంజవెన్నెలల్లే, - నిలువు
 నిలువొక నవ్వుగా కలకలలాడి, - ఎదుట నున్న వారందరినీ పొమ్మనినటుల
 గర్జనచేసింది: అందరూ, - అడుగు వెనుకాడించినారు: తాను కదలేక పోయినాడు:
 యీశ్వరి, - చేరవచ్చి, - చేజాపి చేయొడిసిపట్టి, - కంటి కాటుక కొనగోట తీసి,
 - శ్రీకారము జుట్టి, - వయారముగ చెక్కిలి తట్టి, - ఒక్క తాపువేసి, -
 పొమ్మని తల విసరి, - తన బుజున సేలువు మీదికి విసిరి - పకపక నవ్వి, -
 తనలో తానైనది.

ఆ శ్రీకారము, తన కవనానికి తలకట్టు, -

ఆ సేలువ, - తనకే సార్వభౌముడూ, - చేయనోచని సమ్మానము!-

ఆ పకపక, - సాహితీ సమరాంగణాన, తనకు, విజయదామమైన దీవెన...

ఆనాటినుండి, నేటికీ తనత్రోవ తనదే, -

తాను ప్రజలలో పడినాడు, -

కాని, - ఈశ్వరి, - సామేనుసాని దేవర నిండుతనం, తానై, - తనకుతానై,
 - నవ్వులోడుతూ ఉన్నది.

ఉన్నదట!-

యిక్కడే-

'పుట్టినదెక్కడ? - ఏవాడలో, - ఏవాడనుగాని, - ఎవ్వారికిగాని - వాని
 దీవెనగా: పెరిగినది, - వాని విద్దెలో,'

పరువమందినది, - వానికిగా, -

అవ్వానికి కాని తానై, - చిగురుకు, - అవ్వాడేతానై జడలుకట్టి, - ధూళిక్రమ్మి,
 - మొయిలును జీల్చే మెరుపై, - అంబర మొల్లని, - సంబరమై, - యీ సీమకు
 దీవెనగా, యీ కడ నడయాడేనట!

ఆనాటి కీ నాడు, - వేయి పున్నములాయే-

రాజసాలవారు, - తనకై తమ కనకధారాస్తవము లిచ్చినారు: సామాన్యులు,
 - చేరువకు రావెరచి, - అల్లంత దూరమున నిలిచి, - వీ డొక మహాకవి,
 - అని, - చెంపపెట్టు పెట్టినట్టు, - మనమున మెచ్చుకొనినారు: కాని, ఈశ్వరి
 మౌనానందము, - తన కేది?-

పాలకీ లెక్కినాడు;

కైవారము లందినాడు;

కాని, -

సంజవేళల కెంపుతళుకు లెగజిమ్మే, - జడలూగగా, - ఆనందతాండవ
కేళినున్న వైభవ మెక్కడ, - తన ప్రాభవమెక్కడ: తాండవమే తానైనది యీశ్వరి,
తాను, తాటి యాకుల గిలికి, మేటులు కట్టువాడు: యీశ్వరి కాలికున్న జవజవ,
- తన పైడిగంటమున కీజన్మమునకు తరమయేనా, - వరమయేనా, - కాదు!

అనాడు, - యీశ్వరి జక్కుల పడుచు

తీవుల దేరువారు, - చూపులు విసరినారు, -

మౌనాన కముచుకొన్నారు:

ఆ ప్రొద్దుల కన్నెతనమునకు, - రవల తులదూగించ ఆయత్తపడినారు!

తాతగారంతటి, - పరువెరిగిన, - పెద్దరికాలవారు, - నాగవల్లీదళము, -
తొడిమిత్తుంచి, - చెక్కిలిసోక విసిరినటుల, - మాటల సరసా లాడినారు: ఆ
బాలను పాపము, - తన కుంకువ జేసినారు: ఆ ముదుసలి, ఆ నెరదాత నోటి
వాక్యాన, - ఆ జవ్వని తనువందినందులకు, - వీని కొక్క నిమేషమాత్రము -
మానసిక జాయ ననిపించుకుని, - ఆపై పైచూపై పోయినది:

తాతగారు సుఖులై ఉన్నంత కాలమూ మనసున తోచినప్పడెల్లా, -
అయ్యోపాపమన్నంత జాలిగా, - అహోభాగ్యమని యీశ్వరిని, తలచుకొనేవారట:

యిప్పుడు, - రాయడి కూతురు కాదు, - ఆబాల

ఆ క్షణానే లేదు, - ఉన్నది, బాలేందు శేఖరుని, - క్రీనీడ;

ఆమె దర్శనానికి తాను వచ్చినది:

చిక్కని చీకటిలో, - వెలుతు రొలకబోసినట్లున్నది, - గ్రామం:- ఆ రేయికి
- ఎవరి పంచనో తలదాచికొన మనసు పడక, - దారికి ప్రక్కనే పచ్చిక మీద,
- ఆదమరచినాడు:

తెల్లవారి -

వాగులో నిత్యాచమనము జేసి, - ఊరిమీదకు అడుగు సాగించినాడు:

వాయుదేవుడు, - వీధులూడ్చి, -

ఉషోదేవి, - జడి జల్లంగా, -

అలయ ప్రాంగణమువలె నున్నది - గ్రామము:

-ఎదుటనే అలయము:

విష్ణ్వాళయము! గోపురము చిన్నది, - గోపురపు కొమ్మెక్కిన కోతిపిల్ల -
నేవళము మీద నున్నది:

తన మీదకు ఉరికి, - చెవిదగ్గర కిచకిచలాడి, - చేజాపి దారి చూపినది!
తాను, - నడిచిపోతున్నాడు, -

ఎవరో, - పూజారి వారి కోడలు, -

పూర్ణకుంభముతో, ఎదుట కానవచ్చినది,

తనను చూసి, - దారికి ఎదురు నిలిచి పలుకరించినది - 'పొరుగుగూరివారా? -
'మరి అంత పొరుగు కాదు: - మనది, - యిరుగు పొరుగే, -'

వైష్ణవులా-

పై, - పై - సిగలో పూలుంచుకున్న చిన్నారిని చూసి, - డారా, అనుకునే
చిరు-వైష్ణవమే, - కాని, - ముదురనీయలేదు, -

'చిగురుకున్న తొగరు పండుటాకు కుండేనా? -'

'వండి వడ్డింతునా? -'

'అన్నహితవు లేదు -'

'అలాగా, - ఆకారవైభవం జూసి, - ఆకలికి తాళలేరేమో, - అయ్యోపాప
మనుకున్నాను: పోనీ, - మా లోగిలి నంటిన ఆవరణలో మరుగైన తావున
మల్లెపందిరున్నది: చేరువనున్న కొమ్మను చిలుకపంజర మున్నది: నడచి నడచి బడలి
నటులున్నారు, - సరసనే వచ్చి, - ఓపినంతసేపు సేద దీర్చుకొనరాదా, -'
'గురుతుంచుకునేను-'

మరోసారి గురితించెను-

'అని మొగముజూసి చిరునవ్వి, - ముందుకు సాగినాడు-'

'హనుమా, - ఎవరన్నా యీజాణ!' అనినాడు

'హనుమ కిచకిచలాడినది -'

'అంతలో, - ఊరిమీదికి సుడిగాలి వచ్చినది -'

'గాలి, కాదు - గాలి రేపని ధూళి, -'

ధూళి కమ్మిన చంద్రబింబము -

వేయి, - చిలుకల స్వరమేళ, -

ఆ నవ్వుపెట్టుకు, - వెనుకటి జన్మలన్నీ తరించినవి

యీశ్వరి!,-

యీశ్వరా - యీశ్వరుడా -

ఆ అట్టపోసము, - తన నలమికొన్నది -

ఆ కన్నులు తన నావరించినవి:

ఆ కానరానితనము తన నావహించినది, -

తాను గాని, - తాను శివోహమ్మనినది...

తన కనులు, - విచ్చుకున్నవి: ఎదుట యీశ్వరిలేదు, - హృదిని
ఈశ్వరుడున్నాడనినంత నిండుతనము ఉన్నది.

తనకు కాని త్రోవను పడిపోవుచుండే - తరుణాన ఏదో వేళకు, - వల్లభరాయడు,
- పాలకీలో ఎదురైనాడు. - ప్రణమిల్లినాడు, తన కాందోళిక లేదేమో అని
తల్లడిల్లినాడు:

మా వినుకొండకు, - దయచేయమనినాడు, -

-చేయననినాడు, -

పోనీ క్రీడాభిరామము మనవిచేసుకొందు నాలకించేరా, అనినాడు!

రాజుకు వినుకలిచేసి, - వరాలందుకో, - అనినాడు:

కంటనైనా చూడరా? - అని బ్రతిమాలినాడు.

ఈ కంటనా, - ఉపాసా, - వెనుకటి జన్మలో, - ఏమో - యికముందు - చూడతగినది లేదు - చూడవలసినదీ లేదు, - మరి, పలుకరించక పాలకీ ఎక్కి, - నీదారిని నీవు పో -

వల్లభరాయని పాలకీ కనుమాటైనది, -

శ్రీనాథుడు, - మోకరిల్లి; - యీశ్వరిని తలచుకొని, - నేలమీద అరచేతులు మోపి, - కళ్ళకద్దుకొనినాడు: అంతవరకూ వెంటనున్న కోతికూన, - ఎగిరి ఎటో పోయినది: గ్రామం కన్ను దాటిపోయినది -

యీశ్వరి కన్నుల గట్టినది.

★ ★ ★